



ఓ తోట కథ

అప్పడ అప్పలయ్యడు

ఓక్కో స్థలం, ఒక్కో కాలంలో ఒక్కో తీరులో వెలుగు వెలుగుతుంది. స్థల మహిమంటారు మీరు. అలాంటి మహిమ నాకూ వుంది. నా స్థలపురాణం ఎక్కడ నుంచి ఆరంభించను?

బలరాముని నాగలి సృష్టించిన- నాగావళీ తీర శివక్షేత్రాలూ, అరసవిల్లి ఆదిత్య క్షేత్రం- స్థలపురాణాలకీ- నాకూ చారిత్రక కాలంలో తేడా లేదు. అక్కడ నుంచి ఆరంభించనా?

పోనీ, రాజుల కాలం నాటి 'కోదేశ్వర అగ్రహారం' నుండిగానీ, నవాబుల కాలంనాటి- 'చాకోల్' స్థల పురాణమో?

సరే... సరే! చరిత్ర చెప్పను! చరిత్ర చెప్పకు- అని విసుక్కునే ఆధునికులు మీరు.

రాజుల్ని, నవాబుల్ని, చివరాఖరికి మీరు తరి మేసిన దొరలనీ వొదిలేసి- మీ కాలంలోకి వచ్చేస్తాను.

నేను ముందే చెప్పాను గదా... స్థల మహిమ నాకూ వుందని! గానీ, ఇప్పుడు నమ్మరు మీరు. అదీగాక అయిదు నక్షత్రాల భవంతి... కూలిపోయి... శిథిలాలు గర్భంలోకి కూరుకుపోయిన దృశ్యం చూసి మీరు నమ్మరు.

పత్రికలవారేమో వాస్తూ దోషమని వ్యాసాలు రాసేరు. ఇంకెవరో... ఇంజనీరింగ్ లోపమంటారు. యింకేదో అంటారు. వినీ వినబడకుండా అక్కడక్కడా లేబరోళ్ల ఉసురు కొట్టిసిందంటారు కొందరు.

నిజం చెప్పనా, ఈ భవంతిని... నేనే కూల్చాను.

ఆ అంతస్థల నక్షత్రాల భవంతి లేపడానికి - వాడెన్ని యెత్తులూ జిత్తులూ వేసాడో తెలుసా? ఎన్ని కుటుంబాల్ని కూల్చేడో? ఎందర్ని నిరాశ్రయుల్ని చేసాడో తెలుసా?

అందుకే-నా ఒళ్లు మండిపోయింది. నా కడుపు తరుక్కుపోయింది. అంతే! నన్ను, నేను విడిలించుకుని కంపించేను.

అయిదు నక్షత్రాల భవంతి... పెళ్లున కూలిపోయింది.

వాడి అంతస్థా, ఐశ్వర్యమూ... అహం... శిథిలాల్లో వెదుక్కొమనండి.

సహనానికి నన్ను ఉదహరిస్తారు మీరు!

భూదేవి సహనాన్ని- సరళీకృత మార్కెట్లో అమ్మకానికి పెడతారా? చాందనులు శివక్షేత్రాలు సృష్టించేరుగానీ, ఆధునికుల్లా శివక్షేత్రాలు సృష్టించలేదు.

మళ్ళీ ఆవేశమొస్తోంది...! మరోసారి ఆవేశంతో ఊగిపోయే ప్రమాదంలోకి వెళ్లను. పురాణంలోకి వస్తాను.

అన్నట్టు ఆరంభంలో ఆఖరి ఘట్టం చెప్పేను గదా...? ఎలా చెప్పినా, అదో శిల్ప విన్యాసంగా అర్థం చేసుకోగల ఆధునికులు మీరు.

పట్నంకి ఈశాన్యం మూలలో 'చొక్కావారి తోట'!

అప్పటికీ, 'నాగావళిపురం' ఇంత పట్నం కాదు.

నది మీద బ్రిడ్జికి అవతల వొక పేట, ఇవతల పట్నం! పట్నంలో ఇప్పుడున్నన్ని మేడలు లేవు. ఇన్ని వార్డులేవు. ఇన్ని రోడ్లా లేవు. దమ్మలవీధి, మండ వీధి, మధ్యలోన టౌనుహాలు. ఈ కొసకి బొందీల గల్లి. అప్పట్లో టౌను నుండి దక్షిణానికి కాకులు దూరని కారడవి దాటాల్సి వచ్చేది కలక్టరు కచేరీ చేరడానికి. ఇటు ముస్సబు

మేష్ట్రేటు కోర్టుకో... బొందీల గల్లీ దాటితే.. ఎదురు పొదల అడివే! అక్కడ మేష్ట్రేటు కోర్టు. మధ్యల పట్నం. నడీథిలో... అగ్రహారం బ్రామ్మల ఇళ్లుండేవి. మార్కెట్ పక్క పావుకార్ల యిళ్లు. మిగిలిన పేటల్లంట- చాకళ్లు, మంగళ్లు, మాలమాదిగలు, కాపులు, వెలమలు అన్ని కులాలవాళ్ళూ, వృత్తులవాళ్ళూ వుండీవోళ్ళు.

పట్నం అనించిన పంట పొలాలే పట్నంలోని యెక్కువమంది కుటుంబాలకి జీవనాధారం. పంట పొలాలకే విలువుండేది. పట్నంలో స్థలానికి పెద్ద విలువుండేది కాదు.

అప్పుడూ, ఇప్పుడూ విలువున్న స్థలాన్ని నేనే. చొక్కావారి తోటని! నా విలువెప్పుడూ తగ్గలేదు.

రకరకాల ఫలవృక్షాలు పెంచాడు మహానుభావుడు చొక్కా జగన్నాథం నాయుడు. అప్పట్లో నన్ను చూసి నాకు ముచ్చటేసేది. ఆకువచ్చ తోట... ముచ్చటగా వుండదా? నా దగ్గరకొస్తే యెవ్వర్నీ ఉత్తి చేతుల్తో పంపేవాడుగాదు జగన్నాథం నాయుడు. నారింజో, బత్తాయో, మామిడో, సపోటాయో- యేదో ఒక ఫలం ఇచ్చి పంపేవాడు.

అందరూ నన్ను అభిమానంగా చూసేవారు. (జగన్నాథం నాయుడు- నన్నూ, తన కన్నబిడ్డల్నీ వాకేలా అభిమానించేవాడు) జగన్నాథం నాయుడికి వాక కూతురూ, ఒక కొడుకు సంతానం.

కూతుర్ని చొప్పంగి ఊరి నాయుడోరి అబ్బాయి కిచ్చి పెళ్లి చేశాడు. కూతురి కోసం నన్నూ... అల్లుడికి కాసుకగా ఇచ్చేవాడు.

‘చింతామణి’ నాటకంలోని భవానీ శంకరుడిలా అత్తవారిచ్చిన అంటు మామిడితోట- పద్యం పాడకుండానే చల్లగా అమ్మేసేడు నాయుడోరి బాబు- బిల్లం శెట్టి తవిట్రాజు పావుకారికి.

బిల్లంశెట్టి పావుకారి చేతిలోకొచ్చేక నా రూపు మారిపోయింది. పావుకారికి భూములు ఎక్కువ లేవు. గాని, భూమీద్ద పండే పంటలు ఎక్కువ వొచ్చేవి. (పంటలు కొనటం, అమ్మటం; పండించే రైతులకు విత్తనాలు, ఎరువులు, పనిముట్లు అమ్మటం పావుకారి వ్యాపారం).

అందుకని తోటలో మొక్కలన్నింటినీ కొట్టిం చేశాడు. గొడంబులు రెండు లేవాడు. తూనిక కాటాలకు పెడ్డులేశాడు. రైతుల పంటలు, రకరకాల వృత్తి పనివాళ్ల సరుకులు తక్కువ ధరకి కొనేసి నా కడుపులో దాచే వాడు. ధర పెరిగినపుడు అమ్మేవాడు. లాభాలు మీద లాభాలు తీసేవాడు. ఆ లాభాలు- చెందవలసినదెవరి

కో నాకు తెలుసుగానీ మౌనంగా పావుకారి సంపదని మోయసాగేను. నా ఆకుపచ్చని సౌందర్యం చెరిగి పోయింది.

జగన్నాథం నాయుడు నన్ను చూసి నొచ్చుకునే వాడు. అంతకంటే బాధగా కూతుర్ని తల్లుకు యేడ్చే వాడు. చొప్పంగి నాయుడుగోరి అబ్బాయి రాజులమ్మని రాచి రంపాన పెట్టేవాడట. (ఆయమ్మకి సవతి పోరు గూడానట!) రాజులమ్మ పసికందుని చంకనెత్తుకుని కన్నవారింటికొచ్చేసింది. జగన్నాథం నాయుడుకి పసి బిడ్డని అప్పజెప్పేసి, యెవరికీ కనబడకుండా తోటలోకి వొచ్చింది.

నాకు- రాజులమ్మను... కొమ్మల చేతుల్ని ఊపి పిలువాలని, ఆమెకు ఫలాలు గోరుముద్దలు తినిపించాలనీ అనిపించింది. ఏవీ? ఎక్కడివి? కొమ్మలూ, రెమ్మలూ... వాటికి విరగాసిన ఫలాలూ యేవీ? బోడిగా మిగిలేను గదా? దిగులుగా రాజులమ్మను చూసేను.

దబ్బుమన్న శబ్దం వచ్చింది. అందోళనగా అటు వైపు చూసేను. చెట్టునీ, చేమనీ నరికించిన పావుకారి తోటలోని నూతని కప్పిపెట్టలేదు. నేల నుయ్యి అది! నా గుండెలు చల్లగా ఘనీభవించేయి.

జగన్నాథం నాయుడు - కూతురి శవం కోసం తోటలో అడుగు పెట్టినప్పుడైతే నాకు దుఃఖమాగలేదు.

‘సేతమ్మవారిని కలుపుకున్నభూదేవిని కానయ్యా! జగన్నాథం నాయుడో’ అని అరిచేను. నా అరుపులు వినిపించకుండా షట్టరీలు మూసేడు పావుకారి. ఈ ఘటన తర్వాత నేను చాన్నాళ్లు నిస్తేజంగా వుండి పోయేను.

ఈ కాలంలోనే కూతురి మరణ వ్యధతో మంచం పట్టేసిన జగన్నాథం నాయుడు కొద్దినాళ్లకే మట్టిలో కలిసిపోయేడట. జగన్నాథం నాయుడి కొడుకు తోట గురించి కోర్టు కెక్కాడట. అడపిల్లకు అనుభవించే హక్కుగా తోట కాసుకిచ్చేముగానీ అమ్మకానికి గాదనీ, అడబిడ్డే మరణిస్తే- ఇక తోట తమకే చెందాలనీ దావా వేసేడట.

ఈ వార్తలన్నీ ఉత్తరంవేపు స్థలం చెప్పింది.

నిజమే, నిజమే... తోటమీద హక్కు, అధికారం - చొక్కా వారి బిడ్డ... నీదే, నీదే అని పలికేను. కోర్టులో నీదే తోట - ‘భూమితోడు’ అని వొట్టెయ్యమన్నాను. ఎందుకయినా మంచిదని- మేష్ట్రేటు కోర్టు స్థలం తోటి మాట్లాడేను. కోర్టు స్థలం నల్లగా మొహం పెట్టింది. అది చూసి నాకు యెడమ కన్ను అదిరింది.

ఇటు... మా పావుకారి యిరుకులో పడిపోయేడు.. ‘తోట స్థలం’ దావా ఒకవైపు. మరోవైపు రాజు

లమ్మ చావు- మర్డర్ కేస్ కింద యెందుకు కట్ట కూడదూ అని పోలీసులు! ఇంకోవైపు- గొడాంలో పన్నుగట్టని దినుసుందని, తాళాలు బద్దలుగొట్టి, సరుకుని పట్టుకుపోయేరు పన్నుల అధికారులు. ముందుకి నుయ్యి, వెనక్కి గొయ్యి, మధ్యకి... మంటల గుండం! షావుకారికి... ఊపిరాడలేదు.

పట్నంలో అప్పటికి, కొత్త మార్కెట్ పుట్టింది. జాతీయం అయిన బ్యాంకుల్ని వాడుకొని ట్రాక్టర్లూ, ఆయిల్ యింజన్లూ, వాయిదాల మీద అమ్మే ఏజన్సీలు వెలిసాయి. కో-ఆపరేటివ్ సొసైటీల ద్వారా కొందరు పెద్ద రైతులయిపోయి- వాళ్లే రైతుల పంటల్ని కిట్టుబాటు ధరలిచ్చి కొండం అరంభించేరు. బిల్లంశెట్టి షావుకారి, పాత రోజుల్లోని భూస్వాముల్లాగే... యెదుగుదలలోంచి తరగుదలలోకి వచ్చేడు. దానికి, యీ కేసులు జమ గూడేయి. షావుకారి భార్య బంధువోకాయన ఆదుకో డానికొచ్చేడు.

“చొక్కావోడి దావా నీను నడుపుతాను. కర్నూ, గిర్నూ నీనే సూసుకుంతాను. నాకు పలుకుబడి వుంది కాబట్టి కాసుకోగల్గు... నువ్వు కాసుకోలేవు...” అన్నాడు ఆ బంధువు.

“...అంతకంటన్నా! అయితలగే సూడు. చొప్పంగి నాయుడోరికి యిచ్చిన ధర యిచ్చి చాల్చు. నాకు లాభ మొద్దు...” అన్నాడు షావుకారి.

ఆ బంధువు రూపాయి నాణేలు గుల్లించినట్లు నవ్వేడు. షావుకారి భార్య కొత్త రూపాయనోట్లు రెపరెప లాడినట్లు... ఏసుక్కుంది.

“...తోట నీదేటి? సొమ్ము నీకివ్వడంకి...?” బంధువు ప్రశ్నించేడు.

“అతగాడిదని, చొక్కావోరి పిల్లడు కేసెట్టేడు గదేటి?” భార్య కేసు గుర్తుచేసింది.

“...మరి, నీను సొమ్మిచ్చి కొన్నాను గదేటి?” షావు కారి ప్రశ్నించేడు.

“..దొంగసరుకు- కొనుక్కున్నా కోర్టు వొప్పకోదు,” తీర్పు చెప్పాడు బంధువు.

“...అయితే, కోర్టు నీకొప్పుకుంటాదేటి?” షావు కారి యేడుపుమోతు ప్రశ్న వేశాడు.

బంధువుకి కోపమొచ్చేసింది.

ఇదంతా... నా దగ్గరే జరుగుతోంది. గొడాం పక్క గా వేసిన పెంకుటింటి వసారాలో మంచాల మీద కూర్చొని మాట్లాడుతున్నారూ వాళ్లు.

మంచంమీంచి బంధువు లేచిపోయి-

“..భాగ్యం, మేనత్తకూతురివని, నీ మొకం చూసి- నీ ఆపద గట్టెక్కించాలని వచ్చేను... నీ పెనిమిటి లాభ

నష్టాలు లెక్కబెత్తన్నాడు. నీ హక్కుగాని తోటని కొంటే నా కొచ్చేలాభమేటి? మర్డర్ కేసు కింద పోలీసులు నీ పెనిమిటిని జెయిల్లో పెడితే- నేను జెయిలుపెట్టి, జామీనుండి- నాకొచ్చే లాభమేటి? పన్నుల అధికార్లని పలకరించి, మచ్చికజేసి, నీ సరుకులు నీకు యిప్పించితే నాకొచ్చే లాభమేటి? ఏటి? ఏటి? ఏటి?” అని ప్రశ్నలేసేడు.

భాగ్యం యేడుపు రాగం యెత్తుకుంది.

బావగారి దగ్గరకు చేరి, “...మరదల్ని నా దగ్గరా లాభాల్లెక్కా...?” మొహమ్మీద మొహంపెట్టి అడిగింది.

“...చుట్టూనివయితే, యింటికి రా! కలిగింది పెడతాను. అంతేగానీ,” అంటూ నడవబోయేడు.

భాగ్యం భర్తని మొట్టింది. కటకటాలు గుర్తు జేసింది. బంధువు... భుజాన్ని పట్టుకుంది! ఎట్టకేలకు పోలీసు కేసు మాఫీకి, పన్నుల అధికార్లు పట్టుకుపోయిన సరుకుల్ని యిప్పించడానికి- బదలాయించుగా చొక్కా వారి తోట... బంధువుకి యిచ్చేయడానికి పత్రాలు రాయించడమైపోయింది.

షావుకారి బంధువు... చేతిలోకి మారేను. ఆయన, గొడాలన్నిట్నీ కూలగొట్టేసి పెట్రోల్ బంక్ పెట్టడానికి ప్లాన్ వేశాడు. బంక్ లైసెన్స్ కోసం ప్రయత్నించేడు. కావలసిన పత్రాలన్నీ సమర్పించేడుగానీ, యెక్కడో పైలు ఆగిపోయింది. (దాన్ని కదిపే శక్తి రాజకీయానికే వుందని గ్రహించలేకపోయాడు. గ్రహించినా, రాజకీయ శక్తి లేదతనికి). అప్పుడు... గుర్తొచ్చేడు ధనంజయ!

పట్నంలోని రెండు రాజకీయ గ్రూపుల్లో- ఒక గ్రూపు నాయకుడు... ధనంజయ! ధనంజయ అన్ని సహాయాలూ చేశాడు. (షావుకారి మీద కేసు యెత్తించేసి, పన్నుల అధికార్ల నుండి సరుకు యిప్పించేడు). గానీ, బంధువు కోరిన బంకు యిప్పించలేకపోయేడు.

“సూతుం. నీకేటి బయిమొద్దు. కానీయి, బంక్కి యేర్పాట్లు సేసినకో. సెంటర్ మినిస్ట్రు... మన కేస్టాడే వున్నాడు... సూతుం...” అన్నాడు ధనంజయ.

ధనం హామీతో, బంధువు నా చుట్టూ మన్నూ, రాయీ పోసి మధ్యలో గొయ్యిలు దవ్వి మరోవైపు వాహనాల రాకపోకలకి బాట వేయసాగేడు. ఈసారి పెట్రోల్ బంక్ గా రూపుదిద్దుకోబోతున్నాను.

ఇటు, జగన్నాథం నాయుడు కొడుకు పట్టు వదలని విక్రమార్కుడిలా... వాయిదాలన్నింటికి కోర్టు కెల్తున్నాడు. పంటభూమిలో ఫలసాయం వాయిదాలకే చెల్లిపోయేది. (పెరిగిన కుటుంబం, ఖర్చులూ... అప్పుల పాలు జేశాయి!)

జగన్నాథం కొడుక్కి- పాల్వాట్ హోటల్ గోపి అప్పిచ్చేవాడు. (హోటల్ పెట్టడానికొచ్చిన పాల్వాట్ గోపి, మెల్లమెల్లగా పట్నంలో స్థిరపడ్డాడు). హోటళ్ళూ, సిన్మా హాళ్ళూ, బస్సులూ నడిపే వ్యాపారానికి యెక్కువ లాభా లొచ్చే దశకి పట్నం యెదిగింది. పాల్వాట్ గోపి రెండు బస్ రూట్లు లైసెన్స్ పొంది, రెండు బస్లు నడుపు తున్నాడు. పాల్వాట్ గోపీకి నామీద దృష్టిపడింది. జగన్నాథం నాయుడు కొడుకు కేసు గెలవగానే నన్ను కొనేయాలనుకున్నాడు.

“నువ్వు దావా నడుపుతుంటే, అవతల వాళ్ళ... నీ స్థలం మీద అక్రమణకి దిగి, కట్టడాలకి పూనుకుంటే చూస్తావేమి?” అనడిగేడు గోపి!

“...ఎంజెయ్యమంటాన్? కొట్లాటకి బలం చాలా. ఆళ్ళకి జెడ్చీ చైర్మన్ సపోర్టుంది,” అన్నాడు జగన్నాథం నాయుడు కొడుకు.

“...మనకి, టోనుహాలు గ్రూపు సపోర్టు లేదేటి? ముందు, స్టే తీసికెరా! కోర్టుల స్టేకి పిటీషన్ వెయ్యి. ఆ తర్వాత, యేమి చేస్తుమో... టోను హాలు గ్రూపుకి చెప్పుము,” అన్నాడు పాల్వాట్ గోపి.

స్టే తెచ్చాడు. గలాటా- బంకు పని ఆగింది. ఎవరూ, తీర్పు వచ్చేవరకు ‘చొక్కావారి తోట’లోకి దిగ గూడదంది కోర్టు! కోర్టు అజమాయిషీలో మిగిలేను.

ఇంతలో రాజకీయాల్లో కొత్త కొత్త నాయకు లొచ్చేరు. పట్నంలో గూడా- గతంలోని రైతులు... వ్యవ సాయంలోని యెగుడుదిగుళ్లతో భూమి కంటే యితర వృత్తులకు అలవాటు పడ్డారు. పట్నం పెరుగుదలతో- యితర వృత్తులూ... పెరిగేయి.

నదికి అవలాడ్డు వైపు, అదేదో మందుల ఫేక్టరీ; నదికి యీ వైపు జాట్ మిల్లా, పేపర్ మిల్లా, మరోవైపు మరో మిల్లా వొచ్చేయి. జాట్ మిల్లా, మగర్ ఫేక్టరీలూ రైతు పంటలకి గిరాకీ తెస్తాయనుకుంటే- పట్నంకి అనించిన భూములకి గిరాకీ తెచ్చేయి. అంతకుముందు బంజరుగా మిగిలినవన్నీ కోలనీలయినాయి. పెరిగిన జనాభాకోసం ప్రైవేటుస్కూళ్ళు, ఆస్పత్రులూ, మార్కెట్లూ వొచ్చేయి. పట్నం చుట్టూ భూములు... మెల్లమెల్లగా ఇళ్ళ ఫ్లాట్లు కాసాగేయి. చాకళ్ళూ, మంగళ్ళూ... యిల్లిల్లా తిరగలేని దశకూ, షాపులు పెట్టే స్థాయికి... కొందరు మారేరు. చిన్న, చిన్న రైతులు- పలికిన గిరాకీ ధరలకి పంట భూములమీసే తాపి పనివాళ్ళగా - ఆ భూముల్లో లేచిన భవంతులను కూలికి కట్టేవారు. (ఇప్పుడు పట్నం పాత స్థలాన్నీ, మనుషుల్నీ... పోల్చలేం) కొత్త కొత్త వార్డు లొచ్చేయి. కొత్త కొత్త వృత్తులూ, వ్యాపారాలూ వచ్చేయి. అందులోంచి కొత్త రాజకీయాలొచ్చేయి.

జడ్చీ గ్రూపు, టోను హాలు గ్రూపు బలహీన మయి కొత్త పొలిటికల్ గ్రూప్ రంగంలోకి వచ్చింది.

ఇంతలో... కోర్టు తీర్పు జగన్నాథం నాయుడి కొడుకు వైపు వచ్చింది అనుకున్నట్టుగానే, అప్పు కింద పాల్వాట్ కొనుక్కున్నాడు నన్ను.

ఈసారి, మళ్ళీ నారూపం మారిపోయింది. మొత్తం స్థలాన్ని ఎర్రకంకర పోసి, రోల్ ర్ దోలించి చదును జేశాడు. రెండు పెద్ద గేరేజీలు గట్టేడు. మెకానికల్ షెడ్డు వొకటి వెయ్యించాడు. యంత్రాలవీ దించేడు. తన బస్సులికి... యిదే స్టేండ్! దాంతో, వొకటొకటిగా మిగిలిన బస్సులూ... వచ్చిపోయేవి. నా గుండెల మీద బస్సుల వరుగులు, ఇంజన్ రణగణ! బస్టేండ్ నయ్యేను. (యంత్రాల రొదలో వ్యధ చెందే నాకు- ఒక్కటే ఊరట...!) జగన్నాథం నాయుడి కొడుకు... పాల్వాట్ గోపి బస్లో కార్మికుడిగా చేరాడు, ఆ బాబుని చూస్తూ... గడుపుకొస్తున్నాను కాలాన్ని.

ఈసారి, మార్పులు నా యిన్నాళ్ళ జీవనంలో యెరగనంత వేగంగా జరిగేయి. మార్పు గ్రహించే లోగానే... అది మరోరూపంలో కనిపించేది.

కొత్త రాజకీయ గ్రూపు వచ్చిందన్నా? అది కొత్త చట్టాలు తెచ్చింది. అందులో ఒకటి, ప్రైవేట్ బస్సుల రద్దు. పాల్వాట్ గోపి బస్సులు అగిపోయేయి. షెడ్డులు పడుకున్నాయి. గోపి దగ్గర పనిచేసిన స్టాఫ్లో కొంత మందికి ఆర్డీసీలో నౌకరీలొచ్చాయి. జగన్నాథం నాయుడి కొడుక్కి నౌకరీ రాలేదు.

కొత్త రాజకీయ గ్రూపులో ధనంజయ చేరిపో యేడు. వాళ్ళ మధ్యతొ మున్నిపల్ చైర్మన్ అయినాడు. అతడికి- కొత్తగా స్పష్టంగా ఆదాయ మార్గాలు యెన్నే కన్పించసాగేయి. రాజకీయాలూ, వ్యాపారాలూ, సంఘ సేవా కార్యక్రమాలూ- మేళవించి నడిపేడు. పాత ప్రత్యర్థుల అడ్డు తొలగించసాగేడు.

ఈ క్రమంలోనే పాల్వాట్ గోపి హోటల్... మున్ని పల్ రోడ్ మీదికి వొచ్చేసిందని కేసు బెట్టించేడు. హోటల్ ఎలివేషనంతా.. కొట్టించేశాడు. పాల్వాట్ గోపి యిక్క, (అప్పటిలా రాజకీయ గ్రూపుల వద్దకు తిరగదల్చలేదు) తన జన్మగడ్డకి వెళ్ళిపోదలచి, హోటల్, బస్సులూ... వొక్కొక్కటి రొక్కంలోకి మార్చుకున్నాడు. నన్ను మాత్రం రొక్కం కింద మార్చలేకపోయేడు.

ధనం... నామీద దృష్టి వేశాడు. బిల్లంశెట్టి షాపు కార్ని వెదికి, వెదికి పట్టుకున్నాడు. షాపుకారి అప్పటికి పూర్తిగా దినాలా అయిపోయేడు. (భార్య... బంధువు వెంట వెళిపోయిందట). ధనంజయ అశ చూపించేడు. హైకోర్టుకి తీసుకెళ్లాడు. కావలసిన పెట్టుబడి పెట్ట

సాగేడు. బిల్లంశెట్టి పావుకారికి పోయేదేమీలేదు గనక... ధనం చెప్పినట్టు చేశాడు.

అయితే, యీలోగా... నా ఒడిలో యెక్కడ్నించో వచ్చిన పింగాణి పాత్రలు అమ్మే ముఠావారు డేరా దించేరు. మరికొన్నాళ్ళకి... పాల్వాట్ గోపి బస్సు వర్కర్లు కొందరు పాకలు వేసి, కాపురాలు పెట్టారు. జగన్నాథం నాయుడి కొడుకు గూడా వచ్చి చేరాడు. నాకు యెన్నడు కలుగని ఆనందం కలిగింది. ఇల్లులేని మరికొంత మంది పేదలు చేరారు! పిల్లాపాపల్తో... కళకళలాడ సాగేను నేను.

ధనంజయ జనం మీదికి బిల్లంశెట్టి పావుకార్ని పంపేవాడు. జగన్నాథం నాయుడి కొడుకు- "...యే స్థలం? యే హక్కు? చొక్కావారితోట, గోడామైంది. గోడాం బంకు కాబోయి బస్టెండైంది. బస్టెండ్... లేబర్ రోళ్ళ బంగళా అయ్యింది. ఇంక నీకూ, నాకూ హక్కుక్క డిడయ్యా. వెళ్ళు..." అని, తేల్చి చెప్పాడు.

ధనంజయ వచ్చి హెచ్చరిస్తే... జగన్నాథం నాయుడి కొడుకు- "...అసలు ముసలం నువ్వన్న మాట! నీకు యెక్కడలేని జాగాలూ చాలేదా? లేబర్ స్థలమూ కావాలా? ఇక్కడ వొక్క పిట్టమనిషి గూడా... యీ స్థలాన్ని వొదల్చు. నువ్వేం జేస్తావో చేస్తా..." అని జవాబిచ్చేడు.

శభాషో... అన్నాను. అప్పటికి నాలుగేళ్లుగా వుంటున్నార గదా అందరూ... జగన్నాథం నాయుడి కొడుకు మాటనే ఖాయపర్చేరు. ధనంజయ హైకోర్టు స్టే వస్తే పోలీసుల్తో కాగల కార్యం నెరవేర్చుకోవచ్చని ఆ క్షణాన వెనక్కి తగ్గేడు.

కోర్టు యింకా 'స్టే' తేల్చలేదు. ఈలోగా జరిగిన మునిసిపల్ ఎన్నికల్లో.. ధనంజయ ఓటపోయేడు. పాత గ్రూపు గెలిచింది. ధనం అధికారంలో వున్నవాళ్ళూ వాళ్ళను వేధించేడు. అధికారం పోయేక గజగజలాడి పోయేడు. నెమ్మదిగా పాత రాజకీయ గ్రూపుతో మంత నాలు ఆరంభించేడు. మనమంతా ఒక కుటుంబం. ఈ కొత్త గ్రూపువాళ్ళు ద్రోహులు అంటూ స్లేటు ఫిరా యించేడు.

ఈలోగా హైకోర్టు బిల్లంశెట్టి పావుకారికి స్టే యిచ్చింది. ఆ వార్తను ప్రముఖంగా పత్రికల్లో వచ్చేట్లు... స్థానిక విలేకర్లను పట్టుకున్నాడు ధనంజయ!

నన్ను ఆక్రమించుకోటానికి యిలా వొక్కో పథకమూ రచిస్తున్నాడని గ్రహించలేకపోయేరు... నా ఒడిలోని జనాలు.

పట్నంలో అప్పటికే హైటెక్ వైద్యం, విద్య, వ్యాపారం వచ్చేసింది. చిన్న చిన్న బడ్డీలు తొలగిపోయి కాంప్లెక్సులయ్యాయి. చిన్న చిన్న టూయాషన్ సెంటర్లు రెసిడెన్షియల్ కాలేజీలయ్యాయి. చిన్న చిన్న కన్వల్టేషన్ క్లినిక్లు మెడినోవా భవంతులయ్యాయి. వాటికి తగ్గ హైటెక్... కమర్షియల్ ఎస్టేట్ కోసం ధనంజయ నన్ను ఆక్రమించదలచేడు.

'స్టే' వచ్చిన మూడోరోజు- పావుకారి హత్య- పత్రికల్లో వార్త. నిందితుల కోసం లేబర్ కోలనీలో పోలీసుల గాలింపు...!

పోలీస్ వేనులు, ఇనప బూట్లు, లారీలూ... యెంత క్రూరంగా వుంటాయో... అప్పుడు చూసేను.

కొంతమందిని పట్టుకుపోయేరు. ఆడవాళ్ళని రోడ్లమీదకు నెట్టేసేరు. ఇళ్ళను ధ్వంసం చేసేరు.

జగన్నాథం నాయుడు కొడుకు దొరకలేదు. హమ్మయ్య... 'కొడుకా రాక్షసుల కంట బడకు...' అని కోరుకున్నాను.

పోలీస్ కేసులోంచి ధనంజయ తప్పించుతానంటే వొక్కొక్కరూ నన్ను విడిచి వెళిపోయేరు. కదలకుండా వుండిపోయిన పింగాణి పాత్రల ముఠా మీదికి ధనం, గూండాల్ని తోలేడు.

ఇప్పుడు నేను... ధనం ఆధీనంలోకి వచ్చేసేను.

'ధనం కమర్షియల్ ఎస్టేట్స్' యెత్తైన బోర్డు నా మొహాన దిగ్గొట్టించేడు. నా లోలోపలికి ద్వేష, యినుప బీములు దించి నా మీద... అయిదంతస్తుల భవంతి లేపాడు. మూడేళ్లపాటు... నా అంగుళం అంగుళం వాడి కన్స్ట్రక్షన్ వర్కుకి నలిగిపోయింది. నా మీద... మోయ లేనంత... భవంతి లేచింది. భారంగా, తల దించు కున్నాను.

ఇంతలో ఉత్తరం వేపు స్థలం... కబురు బంపింది జగన్నాథం నాయుడి కొడుకుని చంపేశారట.

ఆ కబురు నా గుండెల్ని పొడిచింది. ఆ దుర్మార్గులు యెవరో తెలిసీ, ఇంకా యీ పాపాన్ని మోయటం నా వల్ల కాలేదు. ఇన్నాళ్ల సహనాన్ని దులిపేసి; ఒక్కసారి ఒళ్ళు విదిలించి... కంపించేను...!

అంతే! అంతస్తుల భవంతి కూలిపోయింది.

అదిగో... అక్కడి ఆదిత్య క్షేత్రం సాక్షిగా చెప్పు న్నాను... శిథిలాల్లోంచే... మళ్ళీ యేదైనా కొత్తగా మొలకెత్తేది!

ఆదివారం ఆంధ్రజ్యోతి, 23 ఫిబ్రవరి 1997

